

КЫРГЫЗ РЕСПУБЛИКАСЫНЫН МЫЙЗАМЫ

СОТТУК ӨЗ АЛДЫНЧА БАШКАРУУ ОРГАНДАРЫ ЖӨНҮНДӨ

Ушул Мыйзам соттук өз алдынча башкаруунун жалпы түшүнүктөрүн жана принциптерин аныктайт, судьялар коомдоштугунун жана соттук өз алдынча башкаруу органдарынын ишинин тартибин, аны уюштурууну жана укуктук статусун белгилейт.

1-ГЛАВА ЖАЛПЫ ЖОБОЛОР

1-берене. Соттук өз алдынча башкаруу

1. Соттук өз алдынча башкаруу - бул соттук өз алдынча башкаруу органдары аркылуу сот бийлигинин саясатын түзүү жана милдеттерин ишке ашыруу аркылуу судьялар коомдоштугунун мүчөлөрүн уюштуруу ыкмасы.

2. Соттук өз алдынча башкаруу сот бийлигинин көз карандысыздыгы, коллегиялуулук, судьялардын статусунун биримдүүлүгү, ачык-айкындуулук, ушул Мыйзамда жана соттук өз алдынча башкаруу органдары тарабынан белгиленген милдеттерди ишке ашырууда судьялар коомдоштугунун уюштуруучулук, финансылык жана башка маселелеринин сот бийлиги тарабынан өз алдынча жана натыйжалуу ишке ашырылуу принциптерине негизделет.

2-берене. Судьялар коомдоштугу

1. Судьялар коомдоштугу Кыргыз Республикасынын бардык судьяларынан турат. Судьялар алар судьянын антын берген учурдан тартып жана отставкага кетүүгө байланыштуу ыйгарым укуктары токтотулган учурдан тышкары, судьянын ыйгарым укуктарын токтотуу жөнүндө чечим күчүнө кирген учурга чейин судьялар коомдоштугунун мүчөлөрү болуп саналат.

2. Отставкада жүргөн судья өзүнүн сот коомдоштугуна таандыгын сактап калат жана анын макулдугу менен отставка токтотулганга чейин судьялар коомдоштугунун органдарындагы ишке тартылышы мүмкүн.

3-берене. Соттук өз алдынча башкаруу жөнүндө мыйзамдар

Соттук өз алдынча башкаруу органдарын уюштуруу, компетенциясы жана ишинин тартиби Кыргыз Республикасынын

Конституциясы, конституциялык мыйзамдар, ушул Мыйзам жана башка ченемдик укуктук актылар, Кыргыз Республикасынын мыйзамдарына ылайык күчүнө кирген эл аралык келишимдер, ошондой эле Кыргыз Республикасынын укуктук системасынын курамдык бөлүгү болуп саналган эл аралык укуктун жалпыга таанылган принциптери жана ченемдери менен аныкталат.

4-берене. Соттук өз алдынча башкаруу органдары

1. Соттук өз алдынча башкаруу органдары сот бийлигин жүргүзүүчү катары судьялардын кызыкчылыктарын билдирүү жана коргоо үчүн ушул Мыйзамда белгиленген ыйгарым укуктардын чегинде функцияларын жүзөгө ашырышат.

2. Төмөнкүлөр соттук өз алдынча башкаруу органдары болуп саналат:

1) Кыргыз Республикасынын судьяларынын съезди (мындан ары судьялардын съезди);

2) Кыргыз Республикасынын Судьяларынын кеңеши (мындан ары - Судьялар кеңеши);

3) соттордун судьяларынын жыйналышы (мындан ары - судьялардын жыйналышы).

3. Соттук өз алдынча башкаруу органдарын түзүүнүн жана ишинин тартиби жана алардын өз ара мамилелери ушул Мыйзам жана Кыргыз Республикасынын судьяларынын съезди тарабынан аныкталат.

4. Соттук өз алдынча башкаруу органдарына шайланган адамдар өз ишин коомдук башталышта жана судьялардын көз карандысыздыгы жана сот иштерине кийлигишпөө принциптерин милдеттүү түрдө сактоо менен аткарышат.

5. Судьялардын съездинин, Судьялар кеңешинин жана соттордун судьяларынын жыйналышынын иши алардын регламенттери менен жөнгө салынат.

6. Соттук өз алдынча башкаруу органдары сот адилеттигин ишке ашыруу боюнча иштерге кийлигише албайт.

5-берене. Соттук өз алдынча башкаруу органдарынын чечимдери жана кайрылуулары

1. Талкуулануучу маселелер боюнча соттук өз алдынча башкаруу органдары чечимдерди, ошондой эле мамлекеттик бийлик органдарына, жергиликтүү өз алдынча башкаруу органдарына жана алардын кызмат адамдарына, коомдук бирикмелерге, коммерциялык эмес уюмдарга, Кыргыз Республикасынын жарандарына кайрылууларды кабыл алууга укуктуу.

2. Соттук өз алдынча башкаруу органдарынын кайрылуулары Кыргыз Республикасынын мыйзамдарында каралган тартипте мамлекеттик бийлик органдары, жергиликтүү өз алдынча башкаруу

органдары жана алардын кызмат адамдары тарабынан каралууга тийиш.

6. Соттук өз алдынча башкаруу органдарынын негизги милдеттери

Соттук өз алдынча башкаруу органдарынын негизги милдеттери болуп төмөнкүлөр саналат:

1) сот системасын жана сот өндүрүшүн өркүндөтүүгө көмөк көрсөтүү;

2) судьялардын укуктарын жана мыйзамдуу кызыкчылыктарын коргоо;

3) сот ишин уюштуруучулук, кадрдык жана ресурстук камсыздоого катышуу;

4) сот системасынын бюджетин түзүүнү жана аткарууну контролдоо;

5) мамлекеттик бийлик органдары, жергиликтүү өз алдынча башкаруу органдары жана алардын кызмат адамдары, коомдук бирикмелер, коммерциялык эмес уюмдар жана эл аралык уюмдар менен болгон мамилелерде судьялардын кызыкчылыктарын билдирүү;

6) судьяларды, соттордун аппаратынын, Кыргыз Республикасынын Жогорку сотуна караштуу Сот департаментинин (мындан ары – Сот департаменти), Кыргыз Республикасынын Жогорку сотуна караштуу Сот адилеттигинин жогорку мектебинин (мындан ары - Сот адилеттигинин жогорку мектеби) кызматкерлерин окутууну жана квалификациясын жогорулатууну, ошондой эле судьялардын кызмат орундарына талапкерлерди окутууну уюштуруу;

7) сот бийлигинин кадыр-баркын жогорулатуу, судьялар тарабынан мыйзамдарда жана судьялар этикасынын кодексинде коюлган судьялардын жүрүм-турумунун кынтыксыздыгынын талаптарынын аткарылышын камсыз кылуу;

8) судьяларды тартиптик жоопкерчиликке тартуу жөнүндө маселени кароо;

9) судьялардын ишинин сапатын кесиптик баалоо.

7-берене. Соттук өз алдынча башкаруу органдарынын ишин уюштуруучулук, финансылык жана материалдык-техникалык камсыздоо

1) Соттук өз алдынча башкаруу органдарынын иши үчүн талаптагыдай иштерди түзүү, ошондой эле соттук өз алдынча башкаруу органдарынын ишин финансылык жана материалдык-техникалык камсыздоо Сот департаментине жүктөлөт.

2. Соттук өз алдынча башкаруу органдарынын иши республикалык бюджеттен каржыланат.

3. Судьялар кеңешинин төрагасы Кыргыз Республикасынын Жогорку Кеңешинде (мындан ары – Жогорку Кеңеш) жана Кыргыз

Республикасынын Министрлер Кабинетинде (мындан ары – Министрлер Кабинети) бюджет маселелери боюнча соттук өз алдынча башкаруу органдарынын атынан чыгат.

2-ГЛАВА

КЫРГЫЗ РЕСПУБЛИКАСЫНЫН СУДЬЯЛАРЫНЫН СЪЕЗДИ

8-берене. Судьялардын съезди

1. Судьялардын съезди соттук өз алдынча башкаруунун жогорку органы болуп саналат.

2. Судьялардын съезди Судьялар кеңешинин чечими боюнча үч жылда бир жолу чакырылат, ал съездди өткөрүү датасын, убактысын жана жерин белгилейт. Судьялардын кезексиз съезди Судьялардын кеңешинин чечими боюнча же Кыргыз Республикасынын бардык судьяларынын кеминде үчтөн биринин демилгеси боюнча чакырылат.

3. Судьялардын съезди, эгерде анын ишине Кыргыз Республикасынын судьяларынын жалпы санынын жарымынан кем эмеси катышса укуктуу деп саналат.

4. Судьялардын съездинде Судьялар кеңешинин төрагасы, ал эми ал жок учурда - Судьялар кеңешинин төрагасынын орун басары төрагалык кылат.

5. Эгерде съезд тарабынан чечим кабыл алуунун башкача тартиби белгиленбесе, съездин чечими катышкандардын санынын көпчүлүк добушу менен кабыл алынат.

9-берене. Судьялардын съездинин ыйгарым укуктары

1. Судьялардын съезди:

1) Судьялардын съездинин Регламентин, Судьялар кеңешинин Регламентин жана соттук өз алдынча башкаруу органдарынын ишин жөнгө салуучу башка актыларды бекитет;

2) сот бийлигинин саясатынын негизги багыттарын аныктайт жана Судьялар кеңешинин алдына соттордун көз карандысыздыгын камсыз кылууга, ошондой эле судьялардын укуктарын, мыйзамдуу кызыкчылыктарын коргоого багытталган милдеттерди коёт;

3) сот реформасынын концепциясынын (стратегиясынын) долбоорун жактырат;

4) Судьянын ар-намыс кодексин бекитет;

5) сот практикасынын проблемаларын жана мыйзамдарды өркүндөтүүнү талкуулайт;

6) судьялардын ишинин сапатын кесиптик баалоонун критерийлерин белгилейт жана бекитет;

7) мамлекеттик бийлик органдарына, жергиликтүү өз алдынча башкаруу органдарына, алардын кызмат адамдарына, коомдук бирикмелерге, коммерциялык эмес уюмдарга жана Кыргыз Республикасынын жарандарына судьялар коомдоштугунун атынан кайрылууларды кабыл алат;

- 8) Судьялар кеңешинин мүчөлөрүн шайлайт;
- 9) Судьялар кеңешинин резервин шайлайт;
- 10) Судьялар кеңешинин төрагасынын отчетун угат;
- 11) судьялар коомдоштугунун башка маселелерин чечет.

2. Судьялар съездинин чечимдери судьялар коомдоштугунун мүчөлөрү үчүн милдеттүү мүнөзгө ээ.

3-ГЛАВА

КЫРГЫЗ РЕСПУБЛИКАСЫНЫН СУДЬЯЛАР КЕҢЕШИ ЖАНА СОТТОРДУН СУДЬЯЛАРЫНЫН ЖЫЙНАЛЫШЫ

10-берене. Судьялар кеңешин түзүү

1. Судьялар кеңеши судьялардын съездеринин аралыгындагы мезгилде иштеген, соттук өз алдынча башкаруунун жогорку органынын саясатын жүргүзгөн соттук өз алдынча башкаруунун шайланган органы болуп саналат.

Судьялар кеңеши судьялардын съездине отчет берет.

2. Судьялар кеңеши судьялардын съезди тарабынан съездге катышкан судьялардын санынын көпчүлүк добушу менен шайланат.

3. Судьялар кеңеши бир жыныстагы адамдардын жетимиш пайыздан ашпаган региондук жана гендердик өкүлчүлүгүн эсепке алуу менен, судьялар коомдоштугунун мүчөлөрүнүн ичинен, үч жылдык мөөнөткө шайлануучу 25 мүчөдөн турган курамда түзүлөт.

4. Судьялар кеңешинин мүчөлүгүнө талапкерлер боюнча сунуштар Кыргыз Республикасынын Конституциялык сотунун (мындан ары - Конституциялык сот), Кыргыз Республикасынын Жогорку сотунун (мындан ары – Жогорку сот), облустук соттордун, Бишкек шаардык сотунун судьяларынын жыйналыштары тарабынан судьялардын съездинин кароосуна киргизилет.

Судьялар кеңешинин жаңы курамын түзүүдө судьялардын съезди Судьялар кеңешинин ишинде укук улантуучулукту камсыз кылуу зарылдыгын эске алат.

5. Судьялар кеңешине Конституциялык соттун төрагасы, Жогорку соттун төрагасы, ошондой эле алардын орун басарлары жана Сот адилеттиги иштери боюнча кеңештин мүчөлөрү кире алышпайт.

6. Жергиликтүү соттордун жетекчилери жана алардын орун басарлары Судьялар кеңешинин төрагасы жана анын орун басары боло алышпайт.

7. Судьялар кеңешинин мүчөсүнүн ыйгарым укуктары анын демилгеси боюнча, судьянын ыйгарым укуктары токтотулган же ал тартиптик жорук жасаган учурда мөөнөтүнөн мурда токтотулушу мүмкүн. Судьялар кеңешинин мүчөлөрүнүн ыйгарым укуктарын мөөнөтүнөн мурда токтотуу жөнүндө чечим тиешелүү түрдө судьялардын съезди тарабынан, ал эми судьялардын съездердин аралыгындагы мезгилде - Судьялар кеңеши тарабынан кабыл алынат.

8. Судьялар кеңешинин мүчөсүнүн ыйгарым укуктары мөөнөтүнөн мурда токтотулганда, анын ордун гендердик жана региондук өкүлчүлүктү эске алуу менен кезектүүлүккө ылайык Судьялар кеңешинин резервинде турган судья ээлейт.

9. Судьялар кеңешинин ыйгарым укуктарынын мөөнөтү аяктаганда анын ыйгарым укуктары судьялардын кезектеги съезди өткөрүлгөнгө чейин сакталат.

11-берене. Судьялар кеңешин жетектөө

1. Судьялар кеңеши өзүнүн курамынан Судьялар кеңешинин төрагасын жана анын орун басарын 3 жылдык мөөнөткө Судьялар кеңешинин мүчөлөрүнүн жалпы санынан көпчүлүк добуш менен шайлайт.

Судьялар кеңешинин мүчөсү Судьялар кеңешинин төрагасы жана анын орун басары кызмат ордуна катары менен экиден ашык мөөнөткө шайлана албайт.

2. Судьялар кеңешинин төрагасынын жана анын орун басарынын ыйгарым укуктары алар шайланган мөөнөт аяктаганда токтотулат.

Судьялар кеңешинин төрагасынын жана анын орун басарынын ыйгарым укуктары кызмат ордунан мөөнөтүнөн мурда бошотулган, Кыргыз Республикасынын судьясы катары ыйгарым укуктары токтотулган учурда да токтотулат.

3. Судьялар кеңешинин төрагасы жок болгон учурда, анын ыйгарым укуктарын төраганын орун басары аткарат, ал эми Судьялар кеңешинин төрагасынын орун басары да жок болгон учурда өзүнүн чечими менен төраганын милдеттерин убактылуу аткарууну Судьялар кеңешинин мүчөлөрүнүн бирине жүктөй алат.

12-берене. Судьялар кеңешинин ыйгарым укуктары

1. Судьялар кеңеши өз ишин Кыргыз Республикасынын Конституциясынын, “Кыргыз Республикасынын судьяларынын статусу жөнүндө” Кыргыз Республикасынын конституциялык Мыйзамынын (мындан ары - судьялардын статусу жөнүндө конституциялык мыйзам), ушул Мыйзамдын, Кыргыз Республикасынын башка мыйзамдарынын жана ченемдик укуктук актыларынын жана Судьялар кеңешинин Регламентинин негизинде жүзөгө ашырат.

2. Судьялар кеңеши:

1) Кыргыз Республикасынын судьяларынын укуктарын жана мыйзамдуу кызыкчылыктарын коргоого багытталган чараларды көрөт;

2) соттордун бюджетинин түзүлүшүн жана аткарылышын контролдойт;

3) судьялардын съездин чакырат;

4) сот реформасын практикалык ишке ашыруу боюнча ишти координациялайт;

5) соттук өз алдынча башкаруу органдарынын иш тажрыйбасын изилдейт, жалпылайт жана жайылтат, алардын ишин өркүндөтүү боюнча сунуштарды иштеп чыгат;

6) соттордун жана судьялардын иштерине тиешелүү болгон мыйзамдардын, башка ченемдик жана ченемдик эмес актылардын долбоорлору боюнча корутунду берет;

7) башка мамлекеттик органдар жана коомдук бирикмелер менен мамилелерде судьялардын кызыкчылыгын билдирет;

8) башка мамлекеттердин судьялар коомдоштугунун органдары, эл аралык уюмдар, ошондой эле жалпыга маалымдоо каражаттары менен өз ара аракеттенет;

9) мамлекеттик бийлик органдарынан, жергиликтүү өз алдынча башкаруу органдарынан жана алардын кызмат адамдарынан анын иши үчүн зарыл болгон маалыматтарды жана документтерди сурайт;

10) судьялардын, соттордун аппараттарынын жана Сот департаментинин, Сот адилеттигинин жогорку мектебинин кызматкерлеринин квалификациясын жогорулатууну, жергиликтүү соттордун судьяларынын кызмат орундарына талапкерлерди окутууну уюштурат;

11) тиешелүү бөлүктө сот системасынын бюджетинин аткарылышы боюнча Сот департаментинин отчетун угат;

12) Сот департаментинин жана Сот адилеттигинин жогорку мектебинин жетекчилеринин алардын иштери жөнүндө жылдык отчетторун угат;

13) Сот адилеттигинин жогорку мектебинин окутуучулар курамына эмгек акы төлөө ченемдерин бекитет;

14) Сот адилеттигинин жогорку мектебинде окутуу процессинин сапатын контролдойт;

15) Судьялар кеңешинин комиссиясынын курамын бекитет;

16) Кыргыз Республикасынын Президентине (мындан ары - Президент) Кыргыз Республикасынын судьяларына квалификациялык класстарды ыйгаруу жөнүндө сунуш киргизет;

17) Сот адилеттиги иштери боюнча кеңештин курамынын үчтөн экисин шайлайт;

18) Конституциялык соттун, Жогорку соттун судьяларынын ичинен Конституциялык соттун, Жогорку соттун төрагасын дайындоо жөнүндө андан ары Жогорку Кеңешке сунуштама берүү үчүн Президентке сунуш киргизет;

19) судьялардын статусу жөнүндө конституциялык мыйзамда көрсөтүлгөн учурларда Конституциялык соттун, Жогорку соттун судьясынын ыйгарым укуктарын мөөнөтүнөн мурда токтотуу жөнүндө андан ары Жогорку Кеңешке сунуштама берүү үчүн Президентке сунуш киргизет;

20) судьялардын статусу жөнүндө конституциялык мыйзамда көрсөтүлгөн учурларда жергиликтүү соттун судьясынын ыйгарым укуктарын мөөнөтүнөн мурда токтотуу жөнүндө сунушту Президентке киргизет;

21) судьянын кынтыктуу жүрүм-туруму жөнүндө жалпыга маалымдоо каражаттарында жарыяланган маалыматтарды милдеттүү түрдө текшерет;

22) судьялардын ишинин сапатын кесиптик баалайт;

23) судьяларды тартиптик жоопкерчиликке тартуу жөнүндө маселелерди карайт;

24) судьяны соттук тартипте салынуучу жазык жана башка жоопкерчиликке тартууга макулдук берет;

25) Сот департаментинин директорун, Сот адилеттигинин жогорку мектебинин директорун кызмат ордуна дайындоого жана кызмат ордунан бошотууга макулдук берет;

26) сот адилеттигин ишке ашырууда же мыйзамда каралган башка ыйгарым укуктарды жүзөгө ашырууда Президенттин, Жогорку Кеңештин депутатынын, Министрлер Кабинетинин мүчөлөрүнүн, жогору турган соттордун, укук коргоо органдарынын кызматкерлеринин судьянын ишине кийлигишүү фактылары, ошондой эле мыйзамда каралбаган кандай болбосун башка кийлигишүүлөр тууралуу судья тарабынан берилген маалыматты Кыргыз Республикасынын Башкы прокуратурасына (мындан ары – Башкы прокуратура), ал эми мамлекеттик органдардын жана жергиликтүү өз алдынча башкаруу органдарынын башка кызмат адамдары кийлигишкен учурда - тиешелүү мамлекеттик органдарга жөнөтөт;

27) судьяларга ардак жана атайын (илимий жана спорттук наамдардан тышкары) наамдарды, сыйлыктарды жана чет мамлекеттердин жана саясий партиялардын башка артыкчылык белгилерин алууга уруксат берет;

28) ушул Мыйзамда жана Кыргыз Республикасынын мыйзамдарында каралган дагы башка ыйгарым укуктарды ишке ашырат.

3. Судьялар кеңеши Судьялар кеңешинин мүчөлөрүнүн жалпы санынын көпчүлүк добушу менен Судьялар кеңешинин мүчөлөрүнүн үчтөн экисинен кем эмес курамда коллегиялдуу түрдө чечим кабыл алууга укуктуу.

4. Судьялар кеңешинин компетенциясына кирбеген маселелер боюнча кайрылуулар андан ары тиешелүү соттук инстанцияларга, укук коргоо органдарына же мамлекеттик органдарга жана жергиликтүү өз алдынча башкаруу органдарына кайрылуу тартибин түшүндүрүү менен арыз ээсине кайтарылат. Бир эле адамдан ошол эле маселе боюнча кайрадан келип түшкөн, жаңы жагдайларды камтыбаган кайрылуулар каралбастан арыз ээсине кайтарылат.

5. Судьялар кеңешинин курамында тартиптик комиссия иштейт, анын чечими Судьялар кеңешине даттанылышы мүмкүн.

13-берене. Судьялар кеңешинин төрагасынын ыйгарым укуктары

1. Судьялар кеңешинин төрагасы:

1) Судьялар кеңешин чакырат жана Судьялар кеңешинин регламентине ылайык анын ишин жетектейт;

2) Судьялар кеңешинин төрагасынын орун басарынын ыйгарым укуктарын аныктайт;

3) Судьялар кеңеши кабыл алган чечимдерге кол коёт;

4) мамлекеттик бийлик органдарында жана жергиликтүү өз алдынча башкаруу органдарында, коомдук бирикмелерде, жалпыга маалымдоо каражаттарында, ошондой эле эл аралык кызматташууну жүзөгө ашырууда Судьялар кеңешинин атынан чыгат;

5) Судьялар кеңешине келип түшкөн даттанууларды жана башка материалдарды кароону уюштурат, аларды Судьялар кеңешинин мүчөлөрүнүн ортосунда бөлүштүрөт жана аларга Судьялар кеңешинин жыйынына материалдарды даярдоону тапшырат.

2. Судьялар кеңешинде аткарылуучу иштин көлөмүнө жана татаалдыгына жараша Судьялар кеңешинин мүчөсү үчүн Судьялар кеңешинин төрагасынын жазуу жүзүндөгү сунушу боюнча тиешелүү соттогу негизги иштеген жери боюнча оорчулук азайтылат.

14-берене. Судьялар кеңешинин ишин уюштуруу жана камсыздоо

1. Судьялар кеңешинин катчылыгынын функциялары Сот департаментинин түзүмдүк бөлүмүнө жүктөлөт.

2. Судьялар кеңешинин региондордон келген мүчөлөрүнө Министрлер Кабинети тарабынан аныкталуучу тартипте командировкалык чыгымдар төлөп берилет.

3. Судьялар кеңешинин ишин уюштуруучулук, материалдык, техникалык жана методикалык камсыздоо республикалык бюджеттин каражаттарынан ишке ашырылат.

Судьялар кеңешинин ишин материалдык, техникалык жана методикалык камсыздоону жакшыртуу максатында эл аралык уюмдардын каражаттары тартылышы мүмкүн.

15-берене. Соттордун судьяларынын жыйналышы жана анын ыйгарым укуктары

1. Соттордун судьяларынын жыйналышы Конституциялык соттогу, Жогорку соттогу жана жергиликтүү соттордогу соттук өз алдынча башкаруунун баштапкы органы болуп саналат.

2. Соттордун судьяларынын жыйналышы зарылдыгына жараша, бирок жылына 2 жолудан кем эмес чакырылат.

3. Соттордун судьяларынын жыйналышы:

1) судьялардын көз карандысыздыгын камсыз кылууга, соттордун ишин уюштурууну өркүндөтүүгө жана судьялардын мыйзамдуу кызыкчылыктарын билдирүүгө байланышкан маселелерди талкуулайт жана алар боюнча Судьялар кеңешине сунуштарды киргизет;

2) соттун бюджетин түзүүдө жана аткарууда Судьялар кеңешине сунуштарды киргизет;

3) судьяларды жана соттун аппаратынын кызматкерлерин окутууну жана квалификациясын жогорулатууну уюштуруу боюнча сунуштарды киргизет;

4) Судьялар кеңешинин жана Сот адилеттиги иштери боюнча кеңештин курамын түзүү үчүн соттордун судьяларынын ичинен талапкерлерди сунуштайт.

4. Судьялардын жыйналышы ага соттун судьяларынын жалпы курамынын үчтөн экисинен кем эмеси катышса укуктуу деп эсептелет.

Судьялардын жыйналышынын чечими соттун судьяларынын жалпы санынын көпчүлүк добушу менен кабыл алынат.

4-ГЛАВА

КЫРГЫЗ РЕСПУБЛИКАСЫНЫН СУДЬЯЛАР КЕҢЕШИНИН ТАРТИП КОМИССИЯСЫНДА СУДЬЯЛАРДЫН ЖООПКЕРЧИЛИКТЕРИ ЖӨНҮНДӨ МАСЕЛЕЛЕРДИ КАРООНУН ТАРТИБИ

16-берене. Судьялар кеңешинин тартип комиссиясын түзүү жана анын курамы

1. Судьялар кеңешинин тартип комиссиясы **9 мүчөдөн** турат жана Судьялар кеңеши тарабынан Судьялар кеңешинин мүчөлөрүнүн ичинен түзүлөт.

2. Судьялар кеңешинин тартип комиссиясы жыйынга анын курамынын кеминде үчтөн экиси катышса ыйгарым укуктуу болуп эсептелет.

3. Тартип комиссиясынын курамына Конституциялык соттун, Жогорку соттун жана жергиликтүү соттордун төрагалары, төрагаларынын орун басарлары, ошондой эле Сот адилеттиги иштери боюнча кеңештин мүчөлөрү кире албайт.

17-берене. Судьялар кеңешинин тартип комиссиясынын ыйгарым укуктарынын мөөнөтү

1. Судьялар кеңешинин тартип комиссиясынын курамынын ыйгарым укуктарынын мөөнөтү биринчи жыйын болгон күндөн тартып 3 жылды түзөт.

2. Судьялар кеңешинин тартип комиссиясынын мүчөсүнүн ыйгарым укуктары мөөнөтүнөн мурда токтотулган учурда, жаңы мүчө

тартип комиссиясынын ыйгарым укуктарынын калган мөөнөтүнө Судьялар кеңеши тарабынан бир айдан кеч эмес мөөнөттө, гендердик өкүлчүлүктүн талаптарын эске алуу менен шайланууга тийиш.

18-берене. Судьялар кеңешинин тартип комиссиясынын мүчөсүнүн ыйгарым укуктарын мөөнөтүнөн мурда токтотуу үчүн негиздер

1. Судьялар кеңешинин тартип комиссиясынын мүчөсүнүн ыйгарым укуктары төмөнкү негиздер боюнча мөөнөтүнөн мурда токтотулат:

- 1) арыз бергенде;
- 2) судьянын ыйгарым укуктары токтотулганда;
- 3) Кыргыз Республикасынын чегинен сырткары туруктуу жашоо үчүн чыгып кеткенде;
- 4) Кыргыз Республикасынын жарандыгы токтотулганда;
- 5) соттун айыптоочу өкүмү же болбосо жазыктык куугунтуктоону реабилитацияланбоочу негиздер боюнча токтотуу жөнүндө токтому мыйзамдуу күчүнө киргенде;
- 6) аны аракетке жөндөмдүүлүгү чектелүү же аракетке жөндөмсүз деп таануу жөнүндө соттун чечими күчүнө киргенде;
- 7) өлгөндө же аны өлдү деп таануу жөнүндө соттун чечими күчүнө киргенде;
- 8) аны дайынсыз жоголду деп таануу жөнүндө соттун чечими күчүнө киргенде;
- 9) Судьялар кеңешинин тартип комиссиясынын жыйындарына бир жылдын ичинде үч же андан көп жолу жүйөсүз себептерсиз келбей койгондо;
- 10) тартиптик материал боюнча купуя маалыматты ачыкка чыгарганда.

2. Судьялар кеңешинин тартип комиссиясынын мүчөсүнүн ыйгарым укуктары токтотуу Судьялар кеңешинин чечими менен ишке ашырылат.

Эскертүү: ушул Мыйзамда жүйөлүү себептер деп төмөнкүлөр саналат: тиешелүү ырастоочу документтери болгондо дарыланууда, өргүүдө, кызматтык командировкада же окууда болуу.

19-берене. Судьялар кеңешинин тартип комиссиясынын биринчи жыйыны

1. Судьялар кеңешинин тартип комиссиясынын биринчи жыйынында:

- 1) Судьялар кеңешинин төрагасы Судьялар кеңешинин тартип комиссиясынын мүчөлөрүн тааныштырат;
- 2) Судьялар кеңешинин тартип комиссиясынын укуктуу курамынын көпчүлүк добушу менен, ачык добуш берүү аркылуу

Судьялар кеңешинин тартип комиссиясынын төрагасы, төрагасынын орун басары бир жылдык мөөнөткө шайланат.

20-берене. Судьялар кеңешинин тартип комиссиясынын төрагасынын жана төрагасынын орун басарынын ыйгарым укуктары

1. Судьялар кеңешинин тартип комиссиясынын төрагасы:

1) тартип комиссиясынын ишин уюштурат;
2) мамлекеттик органдар, жергиликтүү өз алдынча башкаруу органдары жана башка уюмдар менен өз ара мамилелерде тартип комиссиясынын атынан чыгат;

3) жыйынды чакырат, тартип комиссиясынын жыйындарында кароого киргизилүүчү маселелерди аныктайт;

4) тартип комиссиясынын жыйындарында төрагалык кылат;

5) тартип комиссиясынын ишинин натыйжаларын жалпылоону уюштурат жана анын ишин уюштурууну жакшыртууга багытталган чараларды көрөт;

6) Судьялар кеңешине тартип комиссиясынын мүчөсүнүн ыйгарым укуктарын мөөнөтүнөн мурда токтотуу жөнүндө маалымдайт;

7) Сот департаментинин директоруна тартип комиссиясынын ишин уюштуруучулук, материалдык, техникалык жана методикалык камсыздоочу бөлүмдүн иши жөнүндө маалымдайт.

2. Судьялар кеңешинин тартип комиссиясынын төрагасы жок болгон мезгилде анын ыйгарым укуктарын орун басары аткарат.

21-берене. Судьялар кеңешинин тартип комиссиясынын мүчөлөрүнүн ыйгарым укуктары

1. Судьялар кеңешинин тартип комиссиясынын мүчөсү:

1) тартип комиссиясынын жыйындарына катышат;

2) даттанууларды жана сунуштарды (мындан ары - кайрылуу) алдын ала карайт;

3) тартип комиссиясынын кароосуна берилген материалдар менен таанышат;

4) кызматтык иликтөө жүргүзөт, материалдарды изилдейт жана текшерет;

5) каралуучу маселе боюнча далилдүү жана негиздүү жүйөлөрдү келтирет;

6) чечимдерди кабыл алууга катышат;

7) тартип комиссиясынын чечимдерине кол коёт;

8) ушул Мыйзамда каралган башка ыйгарым укуктарды жүзөгө ашырат.

2. Судьялар кеңешинин тартип комиссиясынын мүчөсү төмөнкүлөргө милдеттүү:

1) тартип комиссиясынын компетенциясына кирген маселелерди кароодо калыс жана объективдүү болууга;

2) тартиптик материалда камтылган купуя маалыматты ачыкка чыгарбоого;

3) эгерде ал ага карата чечим кабыл алынып жаткан адамдын жакын тууганы болсо, тартип комиссиясынын жыйынынын күн тартибине киргизилген маселени кароодон өзүнүн баш тартуусун билдирүүгө.

22-берене. Судьялар кеңешинин тартип комиссиясынын катчысы

1. Судьялар кеңешинин тартип комиссиясынын катчысынын функцияларын тартип комиссиясынын катчылыгынын кызматкерлери ишке ашырышат.

2. Судьялар кеңешинин тартип комиссиясынын катчысы;

1) тартип комиссиясында иш кагаздарын жүргүзүүнү уюштурат;

2) тартип комиссиясынын жыйынын даярдоону камсыз кылат;

3) тартип комиссиясынын мүчөлөрүнө, кайрылуу менен кайрылган адамга жана ага карата кайрылуу берилген судьяга тартип комиссиясынын жыйыны өткөрүлүүчү дата, убакыт жана жер жөнүндө кабарлайт;

4) тартип комиссиясынын мүчөлөрүнө тартип комиссиясынын кезектеги жыйынынын күн тартибин жеткирүүнү камсыз кылат;

5) тартип комиссиясынын жыйынынын протоколун жүргүзөт;

6) кызыкдар жактарга чечимдердин көчүрмөлөрүн таркатууну камсыз кылат;

7) тартип комиссиясынын төрагасынын буйругу боюнча башка ыйгарым укуктарды ишке ашырат.

23-берене. Судьялар кеңешинин тартип комиссиясынын судьялардын тартиптик жоопкерчилиги жөнүндө маселелерди кароо боюнча ыйгарым укуктары

1. Судьялар кеңешинин тартип комиссиясы:

1) судьялардын тартиптик жоопкерчилиги жөнүндө маселелерди карайт;

2) тартиптик жорук жасагандыгы үчүн судьяларга тартиптик жаза чараларын салат;

3) судьяны соттук тартипте салынуучу жазык жана башка жоопкерчиликке тартууга макулдук берет;

4) судьяны жазык жоопкерчилигине тартууга (айыпталуучу катары тартууга) макулдук берилген учурда аны кызмат ордуна убактылуу четтетүүгө макулдук берет;

5) кынтыксыздык талаптарын бузган учурда Конституциялык соттун судьясын, Жогорку соттун судьясын ээлеген кызмат ордуна мөөнөтүнөн мурда бошотуу жөнүндө андан ары Жогорку Кеңешке сунуштама берүү үчүн Президентке сунуш киргизет;

б) кынтыксыздык талаптарын бузган учурда жергиликтүү соттун судьясын ээлеген кызмат ордуна мөөнөтүнөн мурда бошотуу жөнүндө Президентке сунуш киргизет;

2. Судьялар кеңешинин тартип комиссиясынын чечими Судьялар кеңешине даттанылышы мүмкүн.

24-берене. Судьялардын аракетине же аракетсиздигине карата Судьялар кеңешине кайрылуунун субъекттери

1. Судьянын аракетине же аракетсиздигине карата кайрылуулар менен Судьялар кеңешине төмөнкүлөр кайрыла алышат:

1) жеке жана юридикалык жактар;

2) мамлекеттик органдар, жергиликтүү өз алдынча башкаруу органдары, алардын кызмат адамдары;

3) Кыргыз Республикасынын сотторунун төрагалары.

2. Судьяны жазык жоопкерчилигине тартууга макулдук берүү жөнүндө сунуштама менен Судьялар кеңешине Башкы прокурор кайрылат.

Судьяны соттук тартипте салынуучу башка жоопкерчиликке тартууга макулдук берүү жөнүндө сунуштама менен тиешелүү мамлекеттик органдар кайрылышат.

3. Кайрылуулар Судьялар кеңешинин тартип комиссиясынын катчылыгына берилет. Кайрылуулар кийинки жумуш күндөн кечиктирбестен катталат жана Судьялар кеңешинин төрагасына берилет.

4. Судьялар кеңешинин төрагасы кайрылууну текшерүү үчүн Судьялар кеңешинин мүчөлөрүнүн бирине берет.

25-берене. Судьялар кеңешине кайрылуунун формасына жана мазмунуна карата коюлуучу жалпы талаптар

1. Кайрылуу Судьялар кеңешине жазуу жүзүндө же электрондук почта аркылуу берилет.

2. Жарандардын, юридикалык жактардын кайрылуулары Судьялар кеңешине даттануу түрүндө берилиши мүмкүн. Мамлекеттик органдардын, жергиликтүү өз алдынча башкаруу органдарынын жана алардын кызмат адамдарынын кайрылуулары сунуштама түрүндө таризделет.

3. Кайрылууда төмөнкүлөр камтылууга тийиш:

1) кайрылуунун авторунун аты-жөнү, юридикалык жактын, мамлекеттик органдын, жергиликтүү өз алдынча башкаруу органынын аталышы жана алардын кызмат адамдарынын аты-жөнү, алардын даректери, болсо - телефон номери;

2) ага карата кайрылуу берилген судьянын фамилиясы;

3) кайрылууда сыпатталган иш-аракеттер жасалган дата жана жер;

4) тартиптик жоруктун (сот тартибинде жаза салынуучу кылмыштын, жазык жоругунун, башка укук бузуулардын) жагдайларынын кыскача сыпатталышы;

5) судьянын тартиптик жорук (сот тартибинде жаза салынуучу кылмышты, административдик укук бузууну) жасагандыгы жөнүндө күбөлөндүрүүчү далилдер - алар болгондо;

б) кайрылуунун датасы жана автордун кол тамгасы.

4. Электрондук почта аркылуу берилген кайрылууда электрондук санариптик кол тамга да камтылууга тийиш.

26-берене. Кайрылууну кайтарып берүү

1. Судьялар кеңеши кайрылууну төмөнкү учурларда маңызы боюнча карабастан кайтарып берет:

1) эгерде ал ушул Мыйзамдын 25-беренесинде каралган талаптарга ылайык келбесе;

2) кайрылуу кайра сурап алынса;

3) эгерде анда сот актысы даттанылса;

4) эгерде анда камтылган талап Судьялар кеңешинин ыйгарым укуктарына кирбесе;

5) эгерде ал мурда каралса жана ал жаңы жүйөлөрдү камтыбаса.

2. Кайрылууну кайтарып берүү жөнүндө чечим Судьялар кеңешинин тартип комиссиясынын жыйынында кабыл алынат. Кайрылуу Судьялар кеңешинин тартип комиссиясынын төрагасынын же төрагасынын орун басарынын колу коюлган жүйөлөнгөн кат менен авторго кайтарып берилет.

3. Кайрылууну ушул берененин 1-бөлүгүнүн 1 жана 2-пункттарында каралган негиздер боюнча кайтарып берүү кемчиликтер четтетилгенден кийин, кайрадан кайрылууга тоскоолдук кылбайт.

4. Ушул берененин 1-бөлүгүнүн 3-5-пункттарында каралган негиздер боюнча кайтарылганда кайрадан кайрылган учурда, бул кайрылуу каралууга тийиш эмес.

27-берене. Судьяга карата кызматтык иликтөө

1. Кайрылууну кайтарып берүү үчүн негиз болбогон учурда, Судьялар кеңешинин тартип комиссиясынын мүчөсү төраганын тапшырмасы боюнча ага материал келип түшкөн күндөн тартып 30 күндөн кечиктирбестен кызматтык иликтөө жүргүзөт. Ага карата кайрылуу берилген судья жүйөлүү себептер менен жок болгон мезгил бул мөөнөткө кирбейт.

2. Кызматтык иликтөөнүн жыйынтыктары боюнча иликтөө жүргүзгөн Судьялар кеңешинин тартип комиссиясынын мүчөсү судьянын аракетинде (аракетсиздигинде) тартиптик жоруктун болушу же жок экендиги жөнүндө маалым катты Судьялар кеңешинин тартип комиссиясынын кароосуна берет.

3. Кызматтык иликтөө өзүнө төмөнкүлөрдү камтыйт:

1) ага карата кайрылуу берилген судьяны сурамжылоону жана андан түшүндүрмөлөрдү жана башка далилдерди талап кылууну;

2) эгерде кайрылуу конкреттүү ишти кароодо жол берилген судьянын аракетине же аракетсиздигине карата берилсе, судья караган иштин материалдарын изилдөөнү;

3) кайрылууну берүүгө негиз болгон себептер жана жагдайлар тууралуу толук маалыматты чогултуу боюнча кайсы болбосун башка аракеттерди.

4. Кызматтык иликтөөнүн жүрүшүндө Судьялар кеңешинин мүчөсү төмөнкүлөргө укуктуу:

1) тиешелүү документтердин, анын ичинде соттук иштердеги документтердин көчүрмөлөрүн суроого;

2) ага карата кайрылуу берилген судья иштеген соттун төрагасынан, ошондой эле башка мамлекеттик органдардан, жергиликтүү өз алдынча башкаруу органдарынан жана алардын кызмат адамдарынан башка зарыл маалыматтарды суроого;

3) зарыл болгон учурда кайрылуу берген адамдан жазуу жүзүндөгү жана оозеки түшүндүрмөлөрдү, ошондой эле кайрылууда келтирилген жагдайларга байланыштуу башка кошумча далилдерди талап кылууга, күбөлөрдү сурамжылоого.

28-берене. Судьяны тартиптик жоопкерчиликке тартуу мөөнөттөрү

Кызматтык иликтөө жүргөн, Судьялар кеңеши кайрылууну караган же судья жүйөлүү себептер боюнча ишке келбеген убакытты эсептебегенде, судья кайрылуу катталган күндөн тартып 6 айдан кечиктирбестен, бирок тартиптик жорук жасалган күндөн тартып 1 жылдан кечиктирбестен тартиптик жоопкерчиликке тартылышы мүмкүн.

29-берене. Судьялар кеңешинин тартип комиссиясынын жыйынында кайрылууну кароонун тартиби

1. Кайрылуу Судьялар кеңешинин тартип комиссиясы тарабынан кызматтык иликтөө аяктаган күндөн тартып 30 календардык күндөн кечиктирбестен каралат. Ага карата кайрылуу берилген судья жүйөлүү себептер боюнча болбогон мезгил бул мөөнөткө кирбейт.

2. Ага карата кайрылуу берилген судья ишти жабык жыйында кароо жөнүндө өтүнгөн учурлардан тышкары, Судьялар кеңешинин тартип комиссиясынын жыйыны ачык өткөрүлөт.

3. Кайрылууну кароо Судьялар кеңешинин тартип комиссиясынын кызматтык иликтөөнү жүргүзгөн мүчөсүнүн маалым катты тааныштыруусу менен башталат.

4. Ага карата кайрылуу берилген судья жана кайрылуу берген адам Судьялар кеңешинин тартип комиссиясынын жыйналышына катышууга укуктуу.

5. Ага карата кайрылуу берилген судья жана кайрылуу берген адам жыйын өтүүчү күн жана жер тууралуу кабарландырылат. Алардын жүйөсүз себептер боюнча келбей калуусу кайрылууну кароого тоскоолдук кылбайт.

6. Ага карата кайрылуу берилген судья жана кайрылуу берген адам иштин материалдары менен таанышууга, түшүндүрмө берүүгө жана өтүнүч билдирүүгө укуктуу. Судьялар кеңешинин тартип комиссиясы башка адамдарды да угууга, документтерди жана башка материалдарды иликтөөгө укуктуу.

7. Судьянын аракеттеринен кылмыштын белгилери табылган учурда, Судьялар кеңешинин тартип комиссиясы тартиптик материалдарды Башкы прокурорго өткөрүп берет.

30-берене. Судьялар кеңешинин тартип комиссиясынын жыйналышынын протоколу

1. Судьялар кеңешинин тартип комиссиясынын жыйынында судьяга карата кайрылууну жана тартиптик материалды кароодо жыйындын протоколу жүргүзүлөт.

Протоколдо Судьялар кеңешинин тартип комиссиясынын курамы, жыйындын датасы, кайрылууну, өтүнүчтү кароого катышуучу адамдардын келгендиги тууралуу маалыматтар жана аларды кароонун жыйынтыктары, жыйынга катышуучу адамдардын түшүндүрмөлөрү, кабыл алынган чечим тууралуу маалыматтар көрсөтүлөт.

2. Судьялар кеңешинин жыйынынын протоколуна Судьялар кеңешинин тартип комиссиясынын төрагасы жана катчысы кол коёт.

3. Судьялар кеңешинин тартип комиссиясынын жыйынынын протоколу тартиптик материалга тиркелет.

31-берене. Кайрылуу жана тартиптик материал боюнча Судьялар кеңешинин тартип комиссиясынын чечим кабыл алуусу

1. Кайрылууну жана судьяга карата тартиптик материалды кароонун жыйынтыктары боюнча Судьялар кеңешинин тартип комиссиясы чечим кабыл алат.

2. Судьялар кеңешинин тартип комиссиясынын чечими катышкан мүчөлөрдүн көпчүлүк добушу менен кабыл алынат. Добуштар тең болгондо Судьялар кеңешинин тартип комиссиясынын төрагасынын добушу чечүүчү болуп саналат.

3. Судьялар кеңешинин тартип комиссиясынын чечими кеңешүүчү бөлмөдө кабыл алынат.

Судьялар кеңешинин тартип комиссиясынын төрагасы, ал жок болгон учурда Судьялар кеңешинин төрагасынын орун басары Судьялар кеңешинин тартип комиссиясынын жыйынында Судьялар кеңешинин чечиминин резолюциялык бөлүгүн жарыялоого укуктуу. Бул учурда чечимдин резолюциялык бөлүгү жарыяланган күндөн тартып 5 жумуш күндүн ичинде Судьялар кеңешинин тартип комиссиясынын жүйөлөнгөн чечими даярдалат.

Кабыл алынган чечим боюнча өзгөчө пикири бар Судьялар кеңешинин тартип комиссиясынын мүчөсү аны жүйөлөрүн көрсөтүү менен жазуу жүзүндө баяндай алат. Судьялар кеңешинин мүчөсүнүн өзгөчө пикири Судьялар кеңешинин чечими менен бирге жарыяланат.

4. Чечимге Судьялар кеңешинин тартип комиссиясынын төрагасы жана Судьялар кеңешинин тартип комиссиясынын кайрылууну, судьяга карата тартиптик материалды кароого катышкан мүчөлөрү кол коёт.

5. Судьяны тартиптик жоопкерчиликке тартуу тууралуу маалымат Судьялар кеңешинин веб-сайтында (веб-баракчада) жарыяланат.

32-берене. Судьяны жазык жоопкерчилигине тартууга (айыпталуучу катары тартууга) макулдук берүү жөнүндө Судьялар кеңешинин чечими

1. Конституциялык соттун судьясын, Жогорку соттун судьясын жазык жоопкерчилигине тартууга (айыпталуучу катары тартууга) макулдук берилген учурда, Судьялар кеңеши аны судья кызмат ордунан убактылуу четтетүү жөнүндө андан ары Жогорку Кеңешке сунуштама берүү үчүн Президентке сунуш киргизет.

2. Жергиликтүү соттун судьясын жазык жоопкерчилигине тартууга (айыпталуучу катары тартууга) макулдук берилген учурда, Судьялар кеңеши аны судья кызмат ордунан убактылуу четтетүү тууралуу сунушту Президентке киргизет.

33-берене. Судьяны тартиптик жоопкерчиликке тартуудан баш тартуу

Судьялар кеңешинин тартип комиссиясы кайрылууну кароонун жыйынтыктары боюнча судьяны тартип жоопкерчилигине тартуудан төмөнкү учурларда баш тартат:

1) судьяны тартиптик жоопкерчиликке тартуунун ушул Мыйзамдын 28-беренесинде каралган мөөнөтү өтүп кеткенде;

2) судьяны тартиптик жоопкерчиликке тартуу үчүн негиздер болбогондо.

34-берене. Судьялар кеңешинин тартип комиссиясынын чечиминин мазмуну

Судьялар кеңешинин тартип комиссиясынын чечиминде төмөнкүлөр көрсөтүлөт:

- 1) Судьялар кеңешинин тартип комиссиясынын курамы;
- 2) кайрылуу, тартиптик материал каралган дата;
- 3) тартиптик жоопкерчиликке тартылган судьянын фамилиясы, аты жана кызмат орду;
- 4) кайрылуунун жана судьянын түшүндүрмөсүнүн мазмуну;
- 5) иштин кызматтык иликтөөдө аныкталган жагдайлары;
- 6) кабыл алынган чечимдин негиздери;
- 7) судьяны тартиптик жоопкерчиликке тартуу жөнүндө кайрылууну канааттандыруу же болбосо канааттандыруудан баш тартуу тууралуу тыянак;
- 8) тартиптик жоопкерчиликке тартылган учурда, судьяга салынуучу тартиптик жазанын түрү;
- 9) судьяны соттук тартипте салынуучу жазык же башка жоопкерчиликке тартууга жана судьяны кызмат ордунан убактылуу четтетүүгө макулдук берүү же болбосо макулдук берүүдөн баш тартуу тууралуу тыянак;
- 10) чечимди даттануунун тартиби, эгерде ал даттанууга жатса.

35-берене. Чечимди даттануунун тартиби

Судьялар кеңешинин тартип комиссиясынын тартиптик жаза салуу жөнүндө чечими судьяга чечимдин көчүрмөсү берилген күндөн тартып үч күндүн ичинде Судьялар кеңешине даттанылышы мүмкүн.

Судьялар кеңешинин тартип комиссиясынын судьяга тартиптик жаза салуу жөнүндө чечими Кыргыз Республикасынын Административдик-процесстик кодексинде аныкталган учурларда жана тартипте даттанылышы мүмкүн.

36-берене. Судьялар кеңешинин чечимин аткаруу

1. Судьялар кеңешинин тартип комиссиясынын чечими ал жарыяланган учурдан тартып үч күн өткөндөн кийин мыйзамдуу күчүнө кирет.

2. Судьялар кеңешинин чечиминин көчүрмөлөрү ал мыйзамдуу күчүнө киргенден кийин 5 жумуш күндүн ичинде судьянын өздүк делосуна тиркөө үчүн судья иштеп жаткан сотко, Сот департаментине жана ага карата чечим кабыл алынган судьяга жөнөтүлөт.

3. Кайрылуу берген адамга кабыл алынган чечим жөнүндө билдирилет. Анын арызы боюнча ага Судьялар кеңешинин чечиминин көчүрмөсү берилет.

4. Судьялар кеңешинин судьяны ээлеген кызмат ордунан мөөнөтүнөн мурда бошотуу жөнүндө сунушу судьялардын чечимин даттануу мөөнөтү аяктагандан кийин Президентке жөнөтүлөт. Судьялар кеңешинин чечими сотко даттанылган учурда, сунуш сот актысы мыйзамдуу күчүнө киргенден кийин жөнөтүлөт.

5. Судьялар кеңешинин судьяны жазык жоопкерчилигине тартууга (айыпталуучу катары тартууга) макулдук берүү жөнүндө чечими ал мыйзамдуу күчүнө кирген күндөн тартып 5 жумуш күндөн кечиктирбестен Башкы прокурорго жөнөтүлөт.

6. Судьялар кеңешинин судьяны жазык жоопкерчилигине тартууга (айыпталуучу катары тартууга) макулдук берүү жана судьяны кызмат ордуна убактылуу четтетүү жөнүндө чечими ал мыйзамдуу күчүнө кирген күндөн тартып 5 жумуш күндөн кечиктирбестен Президентке жөнөтүлөт.

7. Судьялар кеңешинин судьяны сот тартибинде салынуучу башка жоопкерчиликке тартуу жөнүндө чечими ал мыйзамдуу күчүнө кирген күндөн тартып 5 жумуш күндөн кечиктирбестен тиешелүү мамлекеттик органга жөнөтүлөт.

37-берене. Судьядан тартиптик жазаны алып салуу тартиби

1. Эскертүү, сын пикир же сөгүш судьядан судьялардын статусу жөнүндө мыйзамдарда көрсөтүлгөн мөөнөт аяктаганга чейин, бирок тартиптик жаза колдонулган мөөнөттүн жарымынан эрте эмес Судьялар кеңеши тарабынан алып салынышы мүмкүн.

2. Тартиптик жазасы бар судья же судья иштеген соттун төрагасы Судьялар кеңешине тартиптик жазасын алып салуу жөнүндө сунуш менен кайрыла алат.

3. Судьялар кеңешинин тартиптик жазасын алып салуу жөнүндө чечими судьянын өздүк делосуна тиркөө үчүн судья иштеп жаткан сотко, Жогорку соттун Сот департаментине жана судьяга жөнөтүлөт.

5-ГЛАВА

КОРУТУНДУ ЖОБОЛОР

38-берене. Ушул Мыйзамдын күчүнө кирүү тартиби

1. Ушул Мыйзам расмий жарыяланган күндөн тартып күчүнө кирет.

2. Ушул Мыйзам күчүнө кирген күндөн тартып төмөнкүлөр күчүн жоготту деп таанылсын:

- “Соттук өзалдынча башкаруу органдары жөнүндө” Кыргыз Республикасынын Мыйзамы (Кыргыз Республикасынын Жогорку Кеңешинин Жарчысы, 2008-ж., № 3, 260-бер.);

- Кыргыз Республикасынын 2011-жылдын 13-июнундагы № 38 “Соттук өзалдынча башкаруу органдары жөнүндө” Мыйзамына өзгөртүүлөрдү жана толуктоолорду киргизүү тууралуу” Кыргыз Республикасынын Мыйзамы (Кыргыз Республикасынын Жогорку Кеңешинин Жарчысы, 2011-ж., № 6, 533-бер.);

- Кыргыз Республикасынын 2016-жылдын 25-июнундагы № 89 “Соттук өзалдынча башкаруу органдары жөнүндө” Мыйзамына өзгөртүүлөрдү жана толуктоолорду киргизүү тууралуу” Кыргыз Республикасынын Мыйзамы (Кыргыз Республикасынын Жогорку Кеңешинин Жарчысы, 2016-ж., № 6, 538-бер.);

- Кыргыз Республикасынын 2017-жылдын 28-июлундагы № 147 “Кыргыз Республикасынын Судьялар кеңешине караштуу Тартип комиссиясы жөнүндө” Мыйзамы (Кыргыз Республикасынын Жогорку Кеңешинин Жарчысы, 2017-ж., № 7-8, 749-бер.).

**Кыргыз Республикасынын
Президенти**

С.Н.Жапаров